

## عثمان غنیؓ پر اعتراضات اور ان کا جائزہ

(جناب ڈاکٹر خورشید احمد فاروق صاحب، صدر شعبہ عربی و فارسی دہلی یونیورسٹی)

● گذشتہ سے پیوستہ ●

(۱۰) ایک اعتراض یہ تھا کہ عثمان غنیؓ نے خلافت کے ساتویں سال اپنی کوشٹی (دارالامارہ) پر نماز کے لئے نداء ثالث لگوائی اور بدعت کے مرتکب ہوئے۔ یہ اعتراض بھی محض اعتراض ہے، معترضین خوب جانتے تھے کہ اس میں کتنا وزن ہے لیکن چونکہ اس سے عثمان غنیؓ کو بدنام کرنا، ان کو بدعتی مشہور کرنا اور دور و نزدیک کے مسلمانوں میں اشتعال پیدا کرنا مقصود تھا اس لئے اس کا خوب چرچا کیا حتیٰ کہ ہمیشہ کے لئے یہ اعتراض تاریخ کے صفحات پر ثبت ہو گیا۔ رسول اللہؐ کا مکان مسجد سے متصل تھا اور عمر فاروقؓ کا بھی، اس لئے اذان کی آوازیں سنائی دیتی تھی، عثمان غنیؓ کا نیا مکان یا دارالامارہ جس کا نام زوراء تھا مسجد سے ذرا دور واقع تھا۔ اس میں سرکاری عملہ کے دفتر اور مہمانوں کو ٹھہرانے کے لئے کمرے تھے، کانی بڑی عمارت تھی دسٹ اور مسجد سے دوری کے باعث اذان کی آوازیں نہیں پہنچتی تھی، سرکاری کاموں نیز لوگوں کے ازدحام کی وجہ سے بھی شور مچتا تھا اس لئے عثمان غنیؓ کبھی کبھی مسجد میں دیر سے پہنچتے تھے اور مخالفوں کو طعن و تشنیع کا موقع مل جاتا تھا، اس کا سدباب کرنے کے لئے عثمان غنیؓ نے مؤذن کو ہدایت کر دی کہ نماز سے ذرا پہلے آکر دروازہ پر آواز لگا دیا کرے کہ نماز تیار ہے، مخالفوں نے تاخیر آمد پر تو اعتراض کیا ہی تھا اب عثمان غنیؓ کے اس نئے اقدام پر بھی کرنے لگے اور اس کو بدعت کا نام دے کر اچھالنے لگے

لہ انساب الاشراف ۳۹/۵ -

عثمان غنیؓ کی نرمی اور صلح جوئی اس جرأت کی ذمہ دار تھی، عمر فاروقؓ نے رسول اللہؐ کی تیار کردہ مسجد میں اضافہ کیا تو کسی نے نہیں کہا کہ یہ بدعت ہے، رسول اللہؐ نے مسجد میں تین دروازے رکھے تھے، عمر فاروقؓ نے چھ کر دیئے تب بھی کسی نے اس فعل کو بدعت نہیں قرار دیا، رسول اللہؐ نے ایک چراگاہ محفوظ کی تھی، عمر فاروقؓ نے تین کر لیں تب بھی مخالف خاموش رہے، انھوں نے ۱۲ء میں نزاد توح کی بیس رکعتیں باجماعت مسلمانوں پر لازم کر دیں حالانکہ رسول اللہؐ نے ایسا نہیں کیا تھا، تب بھی کسی نے بدعت کا نعرہ نہیں لگایا، رسول اللہؐ نے مدنی آیتوں کے بموجب مفتوحہ اراضی فوج میں بانٹ دی تھی، لیکن عمر فاروقؓ نے ایسا نہیں کیا بلکہ ان کے مالکوں کے قبضہ میں رہنے دی اور ان سے جزیرہ و مالگزارا وصول کی، اس پر بھی مخالفوں کی زبان پر دسپگنڈہ بند رہی، کیوں؟ اس لئے کہ عمر فاروقؓ سخت آدمی تھے، زبان اور ڈنڈے دونوں سے سزا دیتے تھے اور دوسری طرف ان کی روکھی زندگی حسد اور جلن کی آگ دبا سے ہوئے تھی۔

(۱۱) ایک اعتراض یہ تھا کہ عثمان غنیؓ نے کئی ممتاز صحابہ کو معزول کیا، سعد بن ابی وقاصؓ کو کوفہ سے، عمرو بن عاصؓ کو مصر سے اور ابو موسیٰ اشعریؓ کو بصرہ سے اور ان کی جگہ اپنے نو مسلم اور نو عمر رشتہ داروں کو گورنر مقرر کیا۔

آئیے اس اعتراض کا جائزہ لیں اور دیکھیں کہاں تک اس میں صداقت ہے، ۲۲ء میں خلیفہ ہو کر عثمان غنیؓ نے صحابی مغیرہ بن شعبہؓ کو رشوت کی شکایت پر کوفہ کی گورنری سے الگ کر دیا تھا، اور ان کی جگہ سعد بن ابی وقاصؓ کو مقرر کیا تھا جن کے لئے عمر فاروقؓ نے مرتے وقت سفارش کی تھی، خزائن کوفہ کے انچارج صحابی عبداللہ بن مسعود تھے، سعدؓ نے خزانہ سے کچھ رقم قرض لی اور ایک وقت مقررہ پر اس کو لوٹانے کا وعدہ کر لیا، جب مقررہ وقت آیا تو عبداللہ بن مسعودؓ نے رقم مانگی، لیکن سعد بن ابی وقاصؓ نے کہا کہ مجھے اور مہلت دیجئے، میں اس وقت ادا کرنے سے قاصر ہوں، ابن مسعودؓ بگڑ گئے اور دونوں میں سخت کلامی ہوئی، عبداللہ بن مسعود کے حامیوں نے انکا پارٹ لیا، اور سعد بن ابی وقاص کے حامیوں نے ان کی دکالت کی، چند دن بعد ابن مسعودؓ نے پھر

سعدؓ سے روپیہ کی واپسی کا تقاضہ کیا تو سعدؓ نے برہم ہو کر کہا: "معلوم ہوتا ہے تم نقصان اٹھائے بغیر نہیں مانو گے، تم سمجھتے کیا ہو خود کو، واضح رہے کہ تمہاری حقیقت ہذیل کے ایک غلام سے زیادہ نہیں۔" دونوں میں پھر ترحیح ترحیح ہوئی، عثمان غنیؓ کو ان باتوں کا علم ہوا تو وہ دونوں پر ناراض ہوئے اور سعد ابن ابی وقاص کو معزول کر دیا لیکن عبداللہ بن مسعودؓ بحال رہے۔

عمر بن عاصؓ نے جن کا تعلق بنو امیہ سے تھا، ۲۱ھ میں جب عمر فاروقؓ خلیفہ تھے، مصر فتح کیا تھا، چونکہ انھوں نے پہلے کی نسبت مالگذاری بہت کم وصول کی، اس لئے عمر فاروقؓ کو انکی دیانت پر شک ہوا اور انھوں نے ۲۳ھ میں ایک ممتاز اموی عبداللہ بن سعد بن ابی سرح کو جو عثمان غنیؓ کے رضاعی بھائی بھی تھے، مالیات مصر کا وزیر مقرر کر دیا۔ اور عمر بن عاص کی گورنری سیاسی و عسکری معاملات تک محدود کر دی، قدرتی طور پر عمر کو مالیات کا الگ ہونا شاق گذرا، کچھ عرصہ بعد عمر فاروقؓ کا انتقال ہوا تو عمرؓ نے عثمان غنیؓ سے کہا کہ مالیات کا چارج مجھے دیجئے ورنہ میں مستعفی ہوتا ہوں، یہ نہیں ہو سکتا کہ گائے کا دودھ دوہے کوئی دوسرا اور سینگ پکڑوں میں! چونکہ عبداللہ بن سعد بن ابی سرحؓ کا ریکارڈ اچھا تھا اور وہ زیادہ لگان وصول کر رہے تھے، عثمان غنیؓ نے مالیات کا چارج دینے سے انکار کر دیا، عمر بن عاصؓ احتجاجاً مستعفی ہو گئے۔

ابوموسیٰ اشعریؓ سے بصرہ کے گورنر تھے، عثمان غنیؓ ۲۲ھ میں خلیفہ ہوئے تو انھوں نے ابوموسیٰ کو بحال رکھا اور وہ مزید چار پانچ سال اپنے عہدہ پر فائز رہے، ۲۹ھ میں اکابر بصرہ کا ایک وفد مدینہ آیا اور شکایت کی کہ ابوموسیٰ بڑھے اور کمزور ہو گئے ہیں، کنبہ پر در اور قبیلہ نواز بھی واقع ہوئے ہیں ہم ان کی طویل حکومت سے اکتا گئے ہیں، براہ کرم کسی جوان کو ہمارا گورنر بنائیے۔ شکایت کی تفصیل طبری میں موجود ہے اور ہم نے خطر رقم ۱۵ میں اس کے اہم محتویات بیان کر دیئے ہیں، اس لئے یہاں اس کے اعادہ کی ضرورت نہیں معلوم ہوتی، عثمان غنیؓ نے وفد کی خواہش پوری کی اور ابوموسیٰ اشعریؓ کو برطرف کر دیا، ان کا یہ فعل عمر فاروقؓ کے عمل کے عین مطابق تھا، آپ کو شاید یاد ہو گا کہ ۲۱ھ میں اکابر کوثر کی شکایت پر پہلے انھوں نے سعد بن ابی وقاصؓ اور پھر ۲۲ھ میں عمار بن یاسرؓ کو گورنری سے معزول کر دیا تھا،

ان بیانات سے آپ نے دیکھا کہ حقائق کیا تھے اور مخالفوں نے ان کو کس رنگ میں پیش کیا، اعتراض سے صاف ظاہر ہوتا ہے کہ عثمان غنی رضی اللہ عنہ نے بلا وجہ تینوں صحابی گورنروں کو برطرف کیا تاکہ اپنے رشتہ داروں کے لئے جگہ نکالیں حالانکہ سعد کو الگ اس لئے کیا کہ ان کا طرز عمل نامناسب تھا، اور مگر ان خزانہ کے ساتھ ان کے بار بار کے جھگڑے سے کوفہ کی فضا خراب ہو رہی تھی، عمرو بن عاص نے خود ناراض ہو کر استعفیٰ دیا، اور ابو موسیٰ کی برطرفی کی تحریک اکابر بصرہ نے کی تھی۔

اعتراض کا دوسرا حصہ کہ عثمان غنی رضی اللہ عنہ نے رشتہ داروں کو گورنر بنایا صحیح ہے لیکن مخالفوں کا یہ کہنا کہ ایسا کرنے میں محض کنبہ پروری کا جذبہ کارفرما تھا صحیح نہیں، ولید بن عقیبہ جن کو سعد کے بعد کوفہ کا گورنر بنایا گیا عثمان غنی رضی اللہ عنہ کے سوتیلے بھائی تھے، لیکن ساتھ ہی وہ تجربہ کار، معاملہ فہم اور بیدار ذہن بھی تھے، ان کی یہ صفات دیکھ کر رسول اللہ نے ۹ھ میں ان کو بعض عرب قبیلوں میں کلکٹر زکوٰۃ مقرر کیا تھا، انھوں نے امانت و دیانت سے کام لیا اس لئے ابو بکر صدیق رضی اللہ عنہ بھی ان کو سرکاری عہدوں پر فائز رکھا، ان کے بعد عمر فاروق رضی اللہ عنہ ولید کو میسوپوٹامیہ کے عرب قبیلوں میں زکوٰۃ کلکٹر اور پولیسکل ایجنٹ بنا کر بھیجا، ۲۵ھ یا ۲۶ھ میں سعد بن ابی وقاص کو امارت کوفہ سے الگ کیا گیا تو ولید بیکار نہ تھے بلکہ اپنے عہدہ کے فرائض خوش اسلوبی سے انجام دے رہے تھے، چونکہ انتظامی معاملات کا ولید کو لمبا تجربہ تھا۔

اور چونکہ کوفہ میں عثمان غنی رضی اللہ عنہ کے خلاف تحریک چلی ہوئی تھی اور وہ چاہتے تھے کہ گورنر لائق ہی نہیں، مخلص اور معتمد بھی ہو، اس لئے انھوں نے ولید کو کوفہ کا گورنر مقرر کیا، ولید کے بارے میں کوفہ اسکول تاریخ کے شیخ سیف بن عمر رضی اللہ عنہ کی رائے ملاحظہ ہو: قد مر الكوفة سنة ۲۵ھ فکان أحب الناس وأرفقهم فکان بذالك خمس سنين وليس على بابہ دار ۲۵ھ ولید نے ۲۵ھ میں حکومت کوفہ کا چارج لیا، بڑے مہربان اور مقبول تھے، مکان پر کوئی گھب نہ تھا، ہر شخص کو ملنے کی آزادی تھی، اسپین کے محدث ابن عبدالبر: کان من رجال قریش ظرفا وحلما وشجاعة وأدبا وكان من الشعراء المطبووعين ۳۰ھ - باعتبار ذہانت، سلیقہ، علم، بہادری اور شائستگی قریش کے اکابر میں تھے،

۱- وفات لگ بھگ ۲۸ھ میں ہوئی۔ ۲۵ھ تاریخ الامم ۵/۵۹ ۳۰ھ استیعاب ۲/۶۰۴۔

اس پر مستزاد و شعر کی خداداد صلاحیت تھی۔

ولید بن عقبہ سے سترہ سال تک سرکاری عہدوں پر رہے، سول اور ملٹری دونوں، لیکن نہ تو رسول اللہ کے عہد میں ان پر کوئی الزام لگانا ابو بکر صدیق کے عہد میں، اور نہ عمر فاروق کی احتسابی نظر ان میں کوئی خامی پاسکی، یہ بیس اکیس برس کی بے داغ خدمت اس بات کی شاہد ہے کہ ولید لائق، فرض شناس اور صالح آدمی تھے، عثمان غنی رضی اللہ عنہ کے دورِ خلافت میں ان پر جو الزام لگے وہ ان کی نااہلی یا بدکرداری کی وجہ سے نہیں بلکہ محض اس وجہ سے کہ مدینہ اور فسطاط کی طرح کوفہ بھی مخالف پالیسیوں کا مرکز تھا جو عثمان غنی رضی اللہ عنہ اور ان کی حکومت کو مطعون کر کے انقلاب برپا کرنا چاہتی تھیں۔

مصر میں عمرو بن عاص کے الگ ہونے پر عثمان غنی رضی اللہ عنہ نے مصر کے وزیر مالیات عبداللہ بن سعد بن ابی سرح کو مصر کی گورنری سونپ دی، یہ عبداللہ عثمان غنی رضی اللہ عنہ کے رضاعی بھائی تھے، پڑھے، لکھے تیز اور باشعور آدمی تھے، اس لئے ۲۳ھ میں عمر فاروق رضی اللہ عنہ نے ان کو مالیات مصر کا عہدہ تفویض کیا تھا، واقعات نے بھی عبداللہ بن سعد کی لیاقت اور خوش تدبیری پر بہر تو ثیق ثابت کر دی، چند ماہ کے اندر اندر انھوں نے مصری مال گزاری کی مقدار اس سے کافی بڑھا دی، جتنی عمرو بن عاص نے وصول کی تھی،

سال چھ ماہ بعد عمر فاروق رضی اللہ عنہ کے انتقال ہونے پر عثمان غنی رضی اللہ عنہ نے خلافت کا چارج لیا تو عبداللہ بن سعد اپنے عہدہ پر موجود تھے اور اچھا کام کر رہے تھے، عمرو بن عاص نے عثمان غنی رضی اللہ عنہ سے درخواست کی کہ مالیات کا شعبہ مجھے دیدیجئے تو انھوں نے کہا: تمہارے انتظام میں مال گزاری کم تھی، عبداللہ زیادہ وصول کر رہے ہیں، ان کے خلاف کوئی شکایت بھی نہیں، اس لئے ان کو کیوں الگ کیا جائے؟

عمرو بگڑ گئے اور احتجاجاً استعفیٰ دے دیا، عثمان غنی رضی اللہ عنہ نے مناسب سمجھا کہ مصر کی گورنری عبداللہ بن سعد کو سونپ دیں، کیوں کہ وہ مصر کے حالات و معاملات سے اچھی طرح متعارف ہو چکے تھے، عبداللہ نے گورنری ہو کر کارہائے نمایاں انجام دیئے، مالیات کی اصلاح کے ساتھ انھوں نے لیبیا، تونس اور الجزائر تک اسلامی قلمرو کا دائرہ وسیع کر دیا اور ایک روایت یہ ہے کہ اسپین بھی ان کی نگرانی میں فتح ہوا۔

کتاب الولاية والقضاة کا مولف کندی ان کے بارے میں لکھتا ہے :-

ومکت عبد الله بن سعد بن أبي سرح أميراً على مصر ولايته عثمان

كلها محموداً في ولايته وغزاه ثلاث غزوات كلها لها شأن وذكر فغزا

إفريقية سنة ۲۷هـ فبلغ سهماً الفارس ثلاثة آلاف دينار، ثم غزا غزوة الأساورة

سنة ۳۴هـ ثم غزاه الصواري سنة ۳۴هـ.....

یہ عبداللہ بن سعد ہی تھے جنہوں نے ایک بڑے باز نطنی بیڑے کو جس کا مقصد شام اور مصر کو

عربوں سے واگزار کرنا تھا، شکست فاش دی اور شرقی و وسطی بحر متوسط پر عربی تسلط قائم کیا لیکن

چونکہ اتفاق سے وہ عثمان غنی رضی اللہ عنہ کے رشتہ دار تھے اور فسطاط مخالف پارٹیوں کا اڈا اس لئے ان کی

ساری خدمات نسیاً منسیاً کر دی گئیں اور یہ مشہور کیا گیا کہ وہ نااہل اور ستم کیش ہیں جن کو عثمان غنی رضی

اللہ عنہ نے قربت کی وجہ سے مسلمانوں پر مسلط کر دیا ہے۔

ابوموسیٰ اشعری کی برطرنی کے بعد عثمان غنی رضی اللہ عنہ نے اپنے ماموں زاد بھائی عبداللہ بن عامر بن گیزر کو

بصرہ کا گورنر مقرر کیا، شاکی وفد کی خواہش تھی کہ کوئی جوان، باہمت اور ہمدرد آدمی ان کا گورنر ہو، یہ

صفات عبداللہ میں موجود تھے، ان کی عمر پچیس سال کی تھی، اور ابھرنے اور کارہائے نمایاں انجام

دینے کے شوق سے دل معمور تھا، ان کا شمار قریش کے بڑے خطیبوں اور اجواد میں ہوتا ہے، یہ پہلے

گورنر تھے جن کا انتخاب عثمان غنی رضی اللہ عنہ نے اپنے اعزاء میں سے خود کیا تھا، جہاں تک ہمیں معلوم ہے عبداللہ کو

پہلے کوئی سرکاری عہدہ نہیں ملا تھا، وہ تجارت اور کاروبار میں لگے ہوئے تھے، نو عمری کے باوجود ابن عامر

کامیاب حاکم تھے، انہوں نے فتوحات بھی کئے اور تعمیری کام بھی، ان کی کامیابی کی ایک وجہ یہ بھی تھی

کہ بصرہ میں مخالف پارٹیوں کا زور کم تھا اور وہ یکسوئی کے ساتھ تعمیری کام کرنے پر قادر ہو سکے۔

انہوں نے فارس اور خراسان میں جو بغادوں کا اکھاڑہ بنے ہوئے تھے، عربی اقتدار کے قدم جمائے

اور نئے نئے علاقے فتح کئے، انہوں نے بصرہ میں کئی اہم نہریں نکلوائیں، مہمان خانے بنوائے۔

۱۔ الولاية والقضاة اڈیٹرافن گسٹ: بیروت ۱۹۰۸ء ص ۱۱-۱۲

مکہ، بصرہ شاہراہ پر سرائیں، کنوئیں اور بازار بنوائے، ان کے تعمیری کاموں کی فہرست کافی لمبی ہے، مصنف کتاب المعارف لکھتا ہے:-

”افتح عامّة فارس وخراسان وسمجستان وکابل واتخذ النّبا ج وعرس  
 فيها حتى تدعى نباح ابن عامر واتخذ القرّيتين وعرس بها نخلا وأنبط  
 عيوناً تعرف بعيون ابن عامر بينهما وبين النّبا ج ليلة على طريق مكة وحفر  
 الحفيرة وحفر السّمينة واتخذ بقرب قباء قصر وجعل فيه زنجاً ليعملوا  
 فيه فما توافقوا تركه، واتخذ بعرفات حياضاً ونخلاً واحتفر بالبصرة  
 نهريّن أحدهما في السوق والاخر الذي يعرف بأمر عبد الله بالبصرة  
 وحفر الأُميلة وكان يقول: لو تركت لخرجت امرأة في حداثتها على  
 دابتها تر دكل يوم على ماء وسوق حتى توافق مكة“

فارس، خراسان اور سمجستان (افغانستان) کا بیشتر حصہ نیز کابل فتح کیا، نباح نامی کاروان  
 اسٹیشن بنوایا اور وہاں نخلستان لگوائے جس کی وجہ سے اس کا نام ہی نباح ابن عامر پڑ گیا، قرّیتین  
 کا کاروان اسٹیشن بنوایا اور وہاں نخلستان لگوائے، نیز چشمے نکلوائے جو عیون ابن عامر کے نام  
 سے مشہور ہیں، قرّیتین اور نباح کے درمیان بصرہ - مکہ شاہراہ پر ایک رات کی مسافت (تقریباً  
 تیس میل) ہے، ابن عامر نے حُفیر گھوڑے اور سمینہ (صحیح سمینہ) کے کنوئیں کھودائے اور قبا کے

۱۷ کتاب المعارف ابن قتیبہ مصر ص ۱۲۱، نسب قریش مصعب زبیری اڈیٹر میوی پروفنسال مصر ص ۱۲۸ پر بھی ابن عامر  
 کے بنوائے متعدد حوضوں اور نہروں کا ذکر ہے، اس ذکر کے آخر میں یہ الفاظ ہیں: وله آثار فی الأرض کثیرة  
 ۱۸ مکہ کی شاہراہ پر بصرہ کے لگ بھگ تین سو میل پر ایک کاروان اسٹیشن، معجم البلدان ۲۲۳/۸ - ۲۲۴ نباح  
 کے قریب دو گاؤں جو ابن عامر نے بسائے اور جہاں بازار لگوائے اور قدرتی چشمے نکلوائے، حُفیر بردن  
 زبیر بصرہ کے قریب مکہ کی راہ پر ایک منزل جہاں ابن عامر نے مسافروں کے لئے کنوئیں اور بازار بنوائے تھے۔

۱۹ سمینہ بردن جہینہ بتقدیم ایاء علی النون نباح کے بعد یہ سمت بصرہ پہلا کاروان اسٹیشن جہاں ابن عامر نے پانی

قریب حبشی غلاموں سے ایک محل بنانا شروع کیا، لیکن وہ مر گئے تو تعمیر بند کرادی، عرفات مکہ میں حوض  
بزائے اور نخلستان لگوائے، شہر بصرہ میں دو نہریں نکلوائیں ایک بازار میں اور دوسری جس کا نام  
نہر ام عبداللہ (بن عامر) پڑا، ایک تیسری لمبی نہر (بندرگاہ) اُبلہ (دہانہ دجلہ، فرات) سے نکلوائی  
ابن عامر کہا کرتے تھے: "اگر مجھے عہدہ سے ہٹایا نہ گیا تو میں اتنے بڑے پیمانہ پر تعمیری کام کراؤں گا کہ  
بصرہ سے مکہ جانے والی عورت کو ہر دن راستہ میں ایک نیا بازار اور کنواں ملے گا۔"

تیسرے اور آخری رشتہ دار جن کو عثمان غنی رضی اللہ عنہ نے گورنر کا عہدہ دیا سعید بن عاص تھے۔

رسول اللہ کے انتقال کے وقت ان کی عمر نو سال تھی، ابو بکر صدیق کی موت کے وقت گیارہ سال  
اور عمر فاروق رضی اللہ عنہ کی وفات کے وقت کوئی اکیس سال کے تھے، کم عمری کی وجہ سے ان تینوں کے عہد  
میں ابن عامر کی طرح ان کو بھی کوئی عہدہ نہ مل سکا، قریش کے ایک بڑے خاندان سے تعلق تھا، کہا  
جاتا ہے کہ ایک عورت رسول اللہ کے پاس ایک چادر لے کر آئی اور کہا: "میں اس کو اکرم العرب کی  
خدمت میں پیش کرنا چاہتی ہوں؛ رسول اللہ نے کہا: "سعید کو دیدو، یہی اکرم العرب ہیں!"

فراخ دل، لائق اور پڑھے لکھے آدمی تھے، ابن عامر کی طرح ان کا شمار بھی قریش کے اجداد اور خطیبوں  
میں ہوتا ہے، جاحظ لکھتا ہے: "کان من الخطباء المبرسین لم یوجد کتخبرہ تخبر  
ولا کاد تجالہ ارتجال؛" عثمان غنی رضی اللہ عنہ نے قرآن کی کتابت اور تدوین کے لئے جو کمیٹی مقرر کی تھی اس

میں زبان اور محاورہ کی نگرانی سعید بن عاص کے سپرد تھی، عمر فاروق رضی اللہ عنہ کے عہد میں کسی برس گورنر شام  
امیر معاویہ رضی اللہ عنہ کی صحبت میں رہ کر آئین جہاں بانی کی تربیت حاصل کی تھی، ان کی شرافت، لیاقت اور

سخاوت دیکھ کر عثمان غنی رضی اللہ عنہ نے اپنی لڑکی ام عمرو کا ان سے عقد کر دیا اور ۲۹ھ میں ولید بن عقبہ  
الککئی گئے تو ان کی جگہ سعید کو کوفہ کا گورنر مقرر کیا گیا، گورنر ہو کر انھوں نے کئی اہم فتوحات حاصل کیں

اور دُور رس مالی اصلاحات نافذ کئے، لیکن مخالف پارٹیوں نے ان کو چین نہ لینے دیا اور الزامات و  
اتہامات کا نشانہ بنا کر تین چار سال بعد زبردستی ان کو کوفہ سے نکال دیا، باصلاحیت آدمی تو تھے ہی

۱۷۸/۲ ۲۸ھ مجرب ابن حبیب بغدادی ص ۱۵۳ رسائل جاحظ (فضل ہاشم علی عبد شمس) مصر ص ۹۶



چند سال بعد جب امیر معاویہ خلیفہ ہوئے تو ان کی پھر مانگ ہوئی اور عرصہ تک گورنری کے عہدہ پر فائز رہے۔

یہ صحیح ہے کہ یہ تینوں رشتہ دار جن کا اوپر ذکر ہوا نو مسلم اور نسبتاً کم عمر تھے لیکن یہ کوئی ایسی بات نہ تھی جس پر اعتراض کیا جاتا کیوں کہ خود رسول اللہؐ نے عمروں اور نو مسلموں کو عہدے دیا کرتے تھے، اور ان کو پرانے صحابہ کا لیڈر، کمانڈر اور امام بناتے تھے، یہی حال ابو بکر صدیقؓ اور ان کے جانشین عمر فاروقؓ کا بھی تھا، یہاں مثال کے طور پر چند نام پیش کئے جاتے ہیں۔

(۱) رسول اللہؐ نے ۸ھ میں فتح مکہ کے بعد ایک اموی جوان عتاب بن اُسَید کو جن کی عمر بائیس سال سے زیادہ نہ تھی مکہ کا گورنر مقرر کیا۔

(۲) رسول اللہؐ نے خالد بن ولید کو جو ۸ھ میں مسلمان ہوئے تھے فوجوں کی قیادت عطا کی اور سینئر صحابہ کا لیڈر اور امام بنایا۔

(۳) رسول اللہؐ نے اموی جوان عمرو بن عاص کو جو نو مسلم تھے ایک فوج کا کمانڈر مقرر کیا اور سن بیس اور پرانے صحابہ کو ان کا قائد اور امام مقرر کیا۔

(۴) رسول اللہؐ نے اپنے مولیٰ اُسامہ بن زید کو جن کی عمر اٹھارہ انیس سال سے زیادہ نہ تھی شرقِ اُردن کی مہم کا کمانڈر اچیف مقرر کیا اور صفِ اوّل کے صحابہ جیسے ابو بکر صدیقؓ، عمر فاروقؓ، طلحہؓ اور زبیرؓ کو ان کی قیادت میں لڑنے کا حکم دیا۔

(۱) ابو بکر صدیقؓ نے خالد بن ولید کی کمان میں باغیوں کے خلاف ایک فوج بھیجی جس میں بہت سے بدی اور اُحدی صحابہ موجود تھے اور خالد ان سب کے لیڈر اور امام تھے۔

(۲) ابو بکر صدیقؓ نے ابو جہل کے نو مسلم اور نسبتاً کم عمر لڑکے عکرمہ کی قیادت میں باغیوں کی سرکوبی کو ایک فوج بھیجی، اس میں بھی بہت سے صحابی موجود تھے۔

(۳) ابو بکر صدیقؓ نے نو مسلم اموی جوان یزید بن ابی سفیان کو بدی اور اُحدی صحابہ کا کمانڈر

بنا کر شام کے مورچہ پر بھیجا۔

(۴) ابو بکر صدیق رضی اللہ عنہ نے خادم رسول اللہ بن مالک کو بحرین میں زکوٰۃ کلکٹر مقرر کیا حالانکہ ان کی عمر اکیس سال سے زیادہ نہ تھی۔

(۱) عمر فاروق رضی اللہ عنہ نے چونتیس سالہ سعد بن ابی وقاص کو ایک بڑی فوج کا کمانڈر اپنی حیثیت بنایا جس میں بہت سے سن رسیدہ اور ممتاز بدری داعی صحابی موجود تھے۔

(۲) عمر فاروق رضی اللہ عنہ نے نو مسلم اموی جوان معادیہ بن ابی سفیان کو شام کی افواج کا سپہ سالار مقرر کیا جس میں سینیر صحابہ کی کافی بڑی تعداد تھی۔

(۳) عمر فاروق رضی اللہ عنہ نے ابو سفیان کے دوسرے نو مسلم اور نو عمر صاحبزادے عقبہ کو قبائل کنانہ میں زکوٰۃ کلکٹر مقرر کیا تھا۔

رسول اللہ اور شیخین عہدے دیتے وقت کسی شخص کی عمر اور قدامتِ اسلام کا اتنا خیال نہیں کرتے تھے جتنا اس کی مستعدی، صلاحیت اور سمجھ بوجھ کا۔

اس بحث کو ہم یہ بتا کر ختم کرتے ہیں کہ عثمان غنی رضی اللہ عنہ نے اپنے بعض رشتہ داروں کو کیوں عہدے دیئے اور اس سلسلہ میں ان کی دلیل کیا تھی، ان کی پہلی دلیل یہ تھی کہ وہ لائق، کار گزار اور مستعد ہیں ان کی دوسری دلیل یہ تھی کہ رسول اللہ نے بھی اپنے رشتہ داروں کو عہدے دیئے تھے؛ مثلاً انھوں نے اپنے داماد اور چچا زاد بھائی علی بن ابی طالب کو ۹ھ میں یمن کا متولی اجناس اور قاضی بنا کر بھیجا تھا، اور اسی سال اپنے خسر ابو سفیان بن حرب کو بحرین اور ابو سفیان کے لڑکے یزید کو تیماء کا والی مقرر کیا تھا، پھر اوائل ۱۱ھ میں اپنے سالے ہاجر بن ابی امیہ کو صنعاء کی گورنری تفویض کی تھی، یہاں یہ بتا دینا بھی فائدہ سے خالی نہ ہوگا کہ عمر فاروق رضی اللہ عنہ نے اپنے سالے صحابی قدامت بن مظعون کو بحرین کی گورنری عطا کی تھی۔ عثمان غنی کی تیسری دلیل یہ تھی کہ چونکہ مدینہ، کوفہ اور فسطاط میں میرے خلاف پارٹیاں بن گئی ہیں جو قول و فعل دونوں سے میری کاٹ کرتی ہیں

۱۱ھ تاریخ ابن عساکر شام ۱۴۷/۳، واصابہ ۷۲/۱، ۱۱ھ تاریخ الامم ۲۹/۵، ۱۱ھ واصابہ ۲۲۸/۳۔

اور مجھے نقصان پہنچانے کے درپے ہیں اور چونکہ میں بڑے صحابہ کے تعاون سے محروم ہو گیا ہوں میرے لئے اس کے سوا کوئی چارہ نہیں کہ ان مخالف پارٹیوں کے باہر سے اہم ترین عہدوں کے لئے ایسے افسروں کا انتخاب کروں جن کی وفاداری پر میرا حق ہو اور جن پر میں اعتماد کر سکوں چنانچہ ان عہدوں کے لئے اپنے اقارب میں سے مجھے جو اہل نظر آیا اس کا میں نے انتخاب کر لیا۔  
علی بن ابی طالب عثمان غنی رضی اللہ عنہما کے سب سے اہم ترین ناقدوں میں تھے، عثمان غنی کا اپنے بعض رشتہ داروں کو گورنری دینا خاص طور پر ان کو ناگوار تھا اور اس کا بہت چرچا کرتے تھے لیکن شاید قارئین یہ سن کر حیران ہوں کہ جب وہ خلیفہ ہوئے تو انھوں نے اہم ترین صوبوں پر اپنے اقارب ہی کو گورنر مقرر کیا۔ مگر پر قسٹ بن عباس کو، یمن پر عبید اللہ بن عباس کو اور بصرہ پر عبد اللہ بن عباس کو۔

(۱۲) ایک اعتراض یہ تھا کہ عثمان غنی نے اپنے داماد مروان کو خمس افریقہ عطا کیا حالانکہ وہ مسلمانوں کا حق تھا۔

خمس افریقہ کا مشہور اور ہمارے خیال میں زیادہ مستند قصہ یہ ہے کہ ۲۷ھ میں عثمان غنی کی ترغیب پر گورنر مصر عبد اللہ بن سعد بن ابی سرح نے شمالی افریقہ یا موجودہ لیبیا پر جو بازنطینی حکومت کے ماتحت تھا فوج کشی کی، فوج میں ایک تازہ ڈویژن مدینہ کا تھا جس میں صحابہ کے علاوہ ان کے جوان لڑکوں کی بھی کافی تعداد تھی، یہ مہم خاصی ممتد ہو گئی اور کافی وقت کے بعد عرب فتحیاب ہوئے، اس لڑائی میں عثمان غنی رضی اللہ عنہ کے داماد مروان بھی موجود تھے، مالِ غنیمت کے پانچ حصوں میں سے چار فوج نے آپس میں بانٹ لئے اور پانچواں حسب قاعدہ مرکز یعنی مدینہ کے لئے الگ کر دیا گیا۔  
خمس میں پچیس لاکھ روپے (پانچ لاکھ دینار) کا سونا چاندی تھا، اس کے علاوہ سامان اور مویشی بھی تھے، سامان اور مویشیوں کا کئی ہزار میل دور مدینہ بھیجنے میں دقت نظر آئی اس لئے اس کا نیلام کر دیا گیا جو مروان نے ایک لاکھ درہم یا پچاس ہزار روپے میں خرید لیا، اس رقم کا بیشتر حصہ انھوں نے نقد ادا کر دیا اور جو کسر رہ گئی اس کو مدینہ جا کر ادا کرنے کا وعدہ کر لیا، سپہ سالار نے خمس مروان کی تحویل

میں دیا اور تاکید کی کہ جلد از جلد جا کر خلیفہ کو فتح کا ثرہ سنائیں اور کسر پوری کر کے خمس خزانہ میں جمع کر دیں، مدینہ کے باشندے اپنے لڑکوں اور عزیزوں کی طرف سے بڑے متفکر تھے، اور ان کی خیریت کے بے چینی سے منتظر، مروان نے آ کر فتح اور خیریت کا ثرہ سنایا تو سارے شہر میں مسرت کی لہر دوڑ گئی، عثمان غنی رضی اللہ عنہ نے خوش ہو کر خمس کی وہ رقم معاف کر دی جو مروان کے ذمہ رہ گئی تھی اور ایک قول یہ ہے کہ مروان کی درخواست پر عثمان غنی رضی اللہ عنہ نے ایسا کیا تھا۔

آپ نے دیکھا بات کیا تھی اور مشہور کس طرح کی گئی، معاملہ شاید دس ہزار یا اس سے بھی کم کا تھا لیکن پروپیگنڈے نے اس کو یہ رنگ دیا کہ خلیفہ نے اپنے داماد کو خمس افریقہ عطا کیا جو چھپس لاکھ روپے پر مشتمل تھا۔

رہا یہ سوال کہ عثمان غنی رضی اللہ عنہ نے موہوبہ رقم اپنے پاس سے خزانہ میں داخل کی یا نہیں تو ہم اس کا کوئی تحقیقی جواب نہیں دے سکتے البتہ اس بات کا غالب قرینہ ہے کہ انھوں نے رقم ادا کر دی ہوگی کیونکہ اول تو مدینہ اور مدینہ کے باہر کے حکومت دشمن ماحول کا تقاضا ہے کہ عثمان غنی رضی اللہ عنہ احتیاط سے کام لیتے اور اپنے مخالفوں اور نکتہ چینیوں کو پروپیگنڈے بازی اور استعمال انگیزی کا موقع نہ دیتے، دوسرے وہ اتنے دولتمند اور فراخ دست تھے کہ ان کے لئے دس بیس ہزار روپے ادا کرنا مطلق دشوار نہ تھا، بوقت وفات ان کی دولت کا اندازہ علی اقل التقدير تیرہ لاکھ چھاس ہزار روپے اور علی اکثر التقدير ایک کروڑ ساٹھ لاکھ روپے کیا گیا ہے، اس کے علاوہ ان کے پاس ہزار ادٹ تھے، دس لاکھ کی جائداد جو انھوں نے عزیز واقارب میں بانٹ دی تھی، دس ہزار روپے سے مسجد نبوی کی تجدید کرائی اور صرف کثیر سے دارالامارہ بنوایا، اس لئے یہ بات بخوبی سمجھ میں آتی ہے کہ انھوں نے موہوبہ رقم ضرور ادا کر دی ہوگی، اور اگر مان لیا جائے کہ انھوں نے رقم ادا نہیں کی تب بھی ان کے اس فعل کو بدعت قرار نہیں دیا جاسکتا کیونکہ اس نوع کی نظیریں رسول اللہ اور شیخین کے عہد میں موجود تھیں، ہم یہاں صرف دو کا ذکر کرتے ہیں :-

ابو بکر صدیق رضی اللہ عنہ نے زعمرا انس بن مالک کو بحرین کا زکوٰۃ کلکٹر مقرر کر کے بھیجا تھا، وہ جب زکوٰۃ لے کر لوٹے

تو ابو بکر صدیقؓ کا انتقال ہو چکا تھا اور عمر فاروقؓ خلیفہ تھے، وہ پہلے سے انس کے قدرداں تھے، اور جب ابو بکر صدیقؓ نے ان کو بحرن بھیجنے کا ارادہ ظاہر کیا تھا تو عمر فاروقؓ نے اس کی تائید ان الفاظ میں کی تھی: **إبعثه فإنه لبيب كاتب** "انس نے زکوٰۃ پیش کی جو اونٹوں اور دو ہزار روپے (چار ہزار درہم) پر مشتمل تھی، عمر فاروقؓ نے اونٹ لے لئے اور روپے انس کو ہبہ کر دیئے۔" ۱۷

اسلام سے پہلے ابو بکر صدیقؓ کے بڑے صاحبزادے عبدالرحمن بسلسلہ تجارت شام گئے تو دمشق کے عسائی رئیس جوادی کی حسین لڑکی لیلیٰ کی جھلک دیکھ کر اس کی محبت میں گرفتار ہو گئے، شام سے لوٹے تو نیم بسمل کی طرح تھے ان کے دل کی بے کلی بید بڑھ گئی اور شعر بن کر زبان پر آنے لگی، ان کی حالت دیکھ کر عزیزو اقارب کو ترس آیا لیکن لیلیٰ کا حصول کس کے بس کی بات تھا، عمر فاروقؓ کے اولین ایام خلافت میں دمشق فتح ہوا اور جوادی کی لڑکی لیلیٰ قیدی بن کر خمس میں آئی تو عمر فاروقؓ نے اس کو عبدالرحمن کے حوالہ کر دیا۔ ۱۸

آخر میں ہم خمس افریقیہ کی بحث کو ایک مشہور معتزلی عالم ابو علی جبائی کی رائے پر ختم کرتے ہیں: **إن ما روى من دفعه خمس افریقیة لما فتحت االی مروان فليس محفوظ ولا منقول علی وجه يجب قبوله وانما یرویہ من یقصد التشنیع ۱۹** (باقی)

۱۷ تاریخ ابن عساکر ۳/۱۴۴-۱۴۸ و اصحابہ ۲/۴۰۷-۴۰۸ و نسب قریش ۱/۲۴۶، اس سلسلہ کی دوسری روایت کے لئے دیکھئے کتاب الاموال ۱/۳۱۹ و شرح نہج البلاغہ ۱/۲۳۳ ۳ تاریخ الخمیس ۲/۲۶۸

**کشتیِ ضلعِ بجنور** سرسید کے ذہنی ارتقاء کی گزرگاہوں میں ایک نشانِ منزل کی حیثیت رکھتی ہے، اس کی اہمیت نہ صرف اس اعتبار سے ہے کہ یہ ۱۸۵۷ء کی جدوجہد میں ضلعِ بجنور کے تاریخی رول کے سلسلے میں ایک اہم دستاویز ہے، بلکہ اس سے یہ بھی پتہ چلتا ہے کہ سرسید نے اس تاریخی جدوجہد میں انگریزوں کی حمایت کس نقطہ نظر سے کی تھی اور ایسا کرنے سے ان کا کیا منشا تھا۔ ثمراتِ حسین مرزا صاحب نے جو خود بھی ضلعِ بجنور کے مردم خیز خطے سے تعلق رکھتے ہیں، اس کتاب کی ترتیب میں جس نگاہِ تحقیق سے کام لیا ہے، اس کا اندازہ مقدمہ سے ہوتا ہے، کتاب کے متن کی تصحیح کے علاوہ اس کی زبان و بیان سے بھی بحث کی گئی ہے اور سب سے بڑی بات یہ کہ اس ذہنی پس منظر کو اجاگر کیا گیا ہے جس میں سرسید نے اس کتاب کو تصنیف کیا، عمدہ کتابت و طباعت خوبصورت سادہ ڈسٹ کور۔

قیمت جلد چھ روپے ————— ناشر: ————— مکتبہ برہان اردو بازار جامع مسجد دہلی

قسط دوم :-

# ایک علمبرارِ حریت کے نمایاں کارنامے اور بے لوث خدمات

از حکیم عزیز الرحمن (دوقتِ عظمیٰ عمری طبیبِ کامل، عمر آباد)

— گزشتہ سے پیوستہ —

حکیم صاحب نے گرفتاری کے بعد جس ثباتِ قدمی، حق گوئی اور جرأت و بیباکی کا ثبوت دیا اس سے متاثر ہو کر آپ کی اہلیہ محترمہ نے ایک بیان دیا تھا وہ خط اس وقت اخبار ”مدینہ بجنور“ ۲۲ اپریل ۱۹۶۲ء کی اشاعت میں شائع ہوا تھا، یہاں میں اس خط کو نقل کرتا ہوں۔!

”اہلیہ مولانا ابوالمعارف صواتی کا پیام“

”میں خوش ہوں کہ میرے شوہر کو خداوندِ عالم نے اعزازِ دینی و دنیوی عطا فرمایا جس کی میں اور وہ ہر وقت مستحق تھے، میں اپنے شوہر کی اس سزایابی پر جس قدر بھی فخر کروں کم ہے، گو ان کو ایک معمولی اور چھوٹی سی سزا (ایک سال قیدِ بامشقت) ملی ہے، جو حقیقت میں ان کے اسلامی خدمات (جن کو انھوں نے بلا خوف و خطر انجام دیے ہیں) کا صلہ کماتھا، نہیں ہے، تاہم میں اس کو ایک حد تک خدا کا فضل سمجھتی ہوں، انھوں نے کبھی حق گوئی میں دریغ نہیں کیا اور نہایت بیباکی کے ساتھ اعلاءِ کلمۃ الحق میں مصروف رہتے تھے۔ یہ ان کی اسلام پرستی کی ادنیٰ دلیل ہے کہ ان کا شیرخوار بچہ بسترِ علالت پر پڑا ہوا تھا جس کی زندگی کی امید باقی نہ تھی، وہ اس شیرخوار بچہ کو میری گود میں ڈال کر سیدھے دارالاحرار (جیل) چلے گئے اور راتِ برابر بھی پیشانی پر بل نہیں لائے۔“

مجھے سب سے زیادہ خوشی اس بات کی ہوئی کہ انھوں نے مجسٹریٹ کے سامنے بھی اسی دلاوری کا جوہر دکھا دیا اور کسی قسم کی کمزوری ان سے سرزد نہیں ہوئی، میں اپنے پیارے شوہر کو مبارکباد دیتی ہوں